

॥ ಶ್ರೀ ॥

ಅಥ ಶ್ರೀ ತ್ರಿವಿಕ್ರಮಪಂಡಿತಾಚಾರ್ಯಸುತ ಶ್ರೀ

ನಾರಾಯಣಪಂಡಿತಾಚಾರ್ಯವಿರಚಿತಃ

॥ ಶ್ರೀ ಮಧ್ವವಿಜಯಃ ॥

೯. ನವಮಃ ಸರ್ಗಃ

ಚೋದಯಂತಮಥ ಗಂತುಮಾದರಾತ್ ತತ್ರ ಧರ್ಮಜಮಜಂ ಪ್ರಣಮ್ಯ ಸಃ |

ಸೌಖ್ಯತೀರ್ಥಕವಿಲೋಕನಾಯಕೋ ವೇದನಾಯಕಪುರಸ್ಕರೋ ಯಯೌ ||

೯.೧ ||

ಆಶ್ರಮಾಂತರಮವಾಪ್ಯ ಕೃಷ್ಣತಃ ಶ್ರಾವ್ಯಮೇಷ ಸಕಲಂ ಚ ಶುಶ್ರುವಾನ್ |

ಚಿತ್ತವೃತ್ತಿಮನುವೃತ್ತಿಮಾನ್ ಗುರೋಃ ಸಾಧ್ವವೇತ್ಯ

ಗಮನೋನ್ಮುಖೋಽಭವತ್ || ೯.೨ ||

ಮಂದಹಾಸಮ್ಪದುಸುಂದರಾನನಂ ವಂದನೀಯಮಭಿವಂದ್ಯ ಸತ್ವತಿಮ್ |

ಪ್ರಾಜ್ಞಮೌಲಿಮಣಿರಭ್ಯನುಜ್ಞಯಾ ತಸ್ಯ ತಾವದಗಮನ್ಮಹಾಮತಿಃ || ೯.೩ ||

ತಸ್ಯ ವಲ್ಲಭತಮಾಽಽಸ ವಾಸಭೂಃ ಮಾನಸಾತ್ ಪೃಥುಲಮಾನಸಸ್ಯ ನೋ |

ನಾತ್ಯಜತ್ ಕ್ಷಣಮಪಿ ಹ್ಯಸಾವಿದಂ ನೈಷ ನಾಥವಿರಹೀ ತತೋಽಭವತ್ ||

೯.೪ ||

ವೀರದೃಷ್ಟಿಕೃತಸಿಂಹವಿಭ್ರಮಃ ಶಾಂತದೃಷ್ಟಿಕೃತಶಾಂತಸಮ್ಮದಃ |

ತತ್ರತತ್ರ ಪಥಿ ಪಥ್ಯವಿಭ್ರಮಃ ಪರ್ವತಾದವತತಾರ ಸರ್ವಧೀಃ || ೯.೫ ||

ವಾನರೇಂದ್ರ ಇವ ತೀರ್ಣವಾರಿಧಿಃ ವಾಸುದೇವ ಇವ ರತ್ನರಾಜವಾನ್ |  
ಭೀಮಸೇನ ಇವ ಸೂನವರ್ಯಹೃತ್ಸಿವೃತಿಂ ಸ್ವಜನಮಾನಿನಾಯ ಸಃ || ೯.೬  
||

ಅಗ್ನಿಶರ್ಮಮುಖಪಂಚಷ್ಠೈರ್ವಿದ್ಯೈಃ ಅನ್ನಮಾಹೃತಮಲಂ ಪೃಥಕ್ ಸಮಮ್ |  
|  
ಕೃತ್ಸ್ನಮಾದದಯಮಿತ್ಯವಿಸ್ಮಯಃ ಕೃತ್ಸ್ನಮತ್ತುಮಲಮೇಷ ಹಿ ಕ್ಷಯೇ || ೯.೭  
||

ವ್ಯಾಸದೇವಹೃದಯಾತಿವಲ್ಲಭಂ ವಾಸುದೇವಮಗಣಯ್ಯಸದ್ಗುಣಮ್ |  
ಸಾಧಯತ್ ಸಕಲದೋಷವರ್ಜಿತಂ ಜ್ಞಾನಭಕ್ತಿದಮನಂತಸೌಖ್ಯ ದಮ್ || ೯.೮  
||

ಉಕ್ತಮುಕ್ತಮಭಿಧೇಯಮುತ್ತಮಂ ವೇದವಾಕ್ಯಮನುವಾದಯನ್ಮಹುಃ |  
ವ್ಯಂಜಯತ್ ಸ್ಮೃತಿವಚೋಭಿರಂಜಸಾ ತಸ್ಯ ಚಾರ್ಥಮತಿಯುಕ್ತಯುಕ್ತಿಮತ್ ||  
೯.೯ ||

ಬಾಲಸಂಘಮಪಿ ಬೋಧಯದ್ ಭೃಶಂ ದುರ್ನಿರೂಪವಚನಂ ಚ ಪಂಡಿತೈಃ |  
ಅಪ್ರಮೇಯಹೃದಯಂ ಪ್ರಸಾದವತ್ ಸೌಮ್ಯಕಾಂತಿ ಚ ವಿಪಕ್ಷಭೀಷಣಮ್ ||  
೯.೧೦ ||

ಅಸ್ತದೂಷಣಮವಂಧ್ಯಭಾಷಣಂ ಲಕ್ಷಿತಂ ಸಕಲಲಕ್ಷಣೈಃ ಸಮಮ್ |

ಮಾನನೀಯಮಪಿ ನಾಕಿನಾಯಕೈಃ ರೂಪಮನ್ಯದಿವ ಧನ್ಯಮಾತ್ಮನಃ || ೯.೧೧  
||

ಎಕವಿಂಶತಿಕುಭಾಷ್ಯದೂಷಕಂ ಬ್ರಹ್ಮಸೂತ್ರಗಣಭಾಷ್ಯಮದ್ಭುತಮ್ |  
ಅಪ್ಯದೂಷ್ಯಮತನೋದನಂತಧೀಃ ಭೂತಭಾವಿಭವದಾತ್ಮಭಿಃ ಕ್ವಚಿತ್ ||  
೯.೧೨ ||

ಗಾಂಗಮಂಗಲತರಂಗಭಂಗದಪ್ರಾಂತಸುಶ್ರಿಹರಿವೇಶ್ಮಕೃತ್ಸಮಃ |  
ಯದ್ಗತೈಕತಮವರ್ಣಲೇಖಿಕಃ ಸತ್ಯತೀರ್ಥ ಇಹ ಭಾಷ್ಯಮಾಲಿಖಿತ್ || ೯.೧೩  
||

ತತ್ರ ದೇವಮಭಿವಂದ್ಯ ಯಾತವಾನ್ ಸ್ವಾಮಿನೋ ವಚನಗೌರವಾದ್  
ದ್ರುತಮ್ |  
ಸಾನುಗೋ ವಿವಿಧಭೂರತೀತ್ಯ ಗೋದಾವರೀತಟಮಗಾದಲೇಶಧೀಃ || ೯.೧೪  
||

ಪ್ರಾಜ್ಞವಿತ್ತಮಯಮಾಪ್ತಮಾಗತೈಃ ಪಂಡಿತೈರ್ದ್ವಿನವಶಾವಿಭಿಃ ಶ್ರುತೀಃ |  
ಪ್ರಸ್ತುತಾ ಅಭಿದಧೌ ಪರೀಕ್ಷಕೈಃ ಷಟ್ ಚ ತತ್ರ ಸಮಯಾನಖಂಡಯತ್ ||  
೯.೧೫ ||

ತೆ ಪೃಥಕ್ಪೃಥಗಮುಂ ಸ್ವಶಾವಿಯಾ ದರ್ಶನೇನ ಚ ಪರೀಕ್ಷ್ಯ ನಿರ್ಜಿತಾಃ |  
ಸರ್ವವಿತ್ ತ್ವಮಸಿ ಮುಖ್ಯತಃ ಕವೇ ನಾಸ್ತಿ ತೇ ಸದೃಶ ಇತ್ಯಥಾಬ್ರುವನ್ ||  
೯.೧೬ ||

ಯಸ್ತು ಯೀಸಕಲಪಕ್ಷಶಿಕ್ಷಕಃ ತತ್ರ ಸಂಸದಿ ವರಿಷ್ಠಸಮ್ಮತಃ |  
ಶೋಭನೋಪಪದಭಟ್ಟನಾಮಕಃ ಪೂರ್ಣಸಂಖ್ಯಮನಮನ್ಮುಹುರ್ಮುದಾ ||  
೯.೧೭ ||

ಯಸ್ತು ತಾರ್ಕಿಕಶಿಖಾಮಣಿಃ ಸುಧೀಃ ವರ್ತಮಾನಸಮಯಾನ್ ನಿರಾಕರೋತ್ |  
ವೇದಭಾರತಪುರಾಣನಿಷ್ಠಿತೋ ಭಾಷ್ಯಮೇತದಶೃಣೋತ್ ಸ ಮಧ್ವತಃ ||  
೯.೧೮ ||

ನಾಪರೇಷು ರತಿಮಾಯಯೌ ಕ್ವಚಿದ್ ಭಾಷ್ಯಮದ್ಭುತಮಿದಂ ಸ ಶುಶ್ರುವಾನ್ |  
ನಾರವಿಂದಮಕರಂದಮಾಪ್ತವಾನ್ ಅಚ್ಛಪಿಚ್ಛ ಇವ ವಾಂಛತೀತರತ್ ||  
೯.೧೯ ||

ತತ್ರತತ್ರ ಸ ಸುಸಭಾಸು ಭಾಸುರೋ ನಂದಿತೀರ್ಥಸಮಯೋಕ್ತಯುಕ್ತಿಭಿಃ |  
ವಾದಿನೋ ವಿಶಕಲಯ್ಯ ತಾನ್ ಸಮಾಕ್ರಮ್ಯ ವಾಚಮುಚಿತಾಮುದಾಹರತ್ ||  
೯.೨೦ ||

ಚೂರ್ಣಕೃದ್ವಿವಿಧಶಂಖಚೂರ್ಣಕಃ ಚೂರ್ಣನಾಯ ಬಹುಧಾಽಪ್ಯಶಕ್ನುವನ್ |  
ಅತ್ಯಜದ್ ವಿಫಲಧೀಃ ಪ್ರದಕ್ಷಿಣಾ ವರ್ತವಾರಿಜಮನರ್ಘ ಮಪ್ಯಹೋ ||  
೯.೨೧ ||

ಅಪ್ರಮೇಯಮತಿಶಾಸ್ತ್ರಮೀದೃಶಂ ಯಸ್ತ್ವಜತ್ಯುಪನತಂ ಸುದುರ್ಲಭಮ್ |  
ತಸ್ಯ ತುಲ್ಯಮತಿರೇಷ ದುರ್ಜನೋ ನಾಥವಾಽಸ್ಯ ಸದೃಶೋಽಸ್ತಿ ನೀಚಧೀಃ ||

೯.೨೨ ||

ಕೋಽಪಿ ತಂ ಗುಣವಿಶೇಷವಿಚ್ಛ ವಿಕ್ರಿಯ ಭೂರಿಧನಮಾಪ ಪೂರುಷಃ |  
ನ ಹ್ಯನರ್ಘಗುಣಮೂಲ್ಯಮಾಪ್ಯತೇ ಭಾಗ್ಯದೈವಮಿಹ ಯೋಗ್ಯತಾನುಗಮ್ ||  
೯.೨೩ ||

ವ್ಯಕ್ತಮುನ್ನತಿಮಿತೋಽಪ್ಯಯಂ ಜನಃ ತಸ್ಯ ಯನ್ನ ಲಭತೇಖಿಲಂ ಫಲಮ್ |  
ಸ್ತೋಕಮಾನಸತಯಾ ತತೋ ವ್ರಜೇತ್ ತಸ್ಯ ಹಂತ ಪುರುಷಸ್ಯ ತುಲ್ಯತಾಮ್ ||  
|| ೯.೨೪ ||

ಕ್ರೀತವಾನ್ ನರಪತಿರ್ಮಹಾದರಂ ಸಾದರಂ ಪುನರುದಾರಚೇಷ್ಟಿತಃ |  
ಅರ್ಚಯನ್ ಸತತಮಾಪ ಸಂಪದೋ ಯಾ ನ ತಾ ವಚನಚಿತ್ತಗೋಚರಾಃ ||  
೯.೨೫ ||

ಶಾಸ್ತ್ರಕಲ್ಪಕತರೋರಮುಷ್ಯ ಕಃ ಪ್ರಾಪ್ನುಯಾತ್ ಸಕಲಮಪ್ಯಹೋ ಫಲಮ್ |  
ಯಸ್ತಮುತ್ತಮಗುಣಂ ವಿಡಂಬಯೇದ್ ಇತ್ಯುದೀರ್ಯ ಸ ಜನಾನರಂಜಯತ್ ||  
೯.೨೬ ||

ನೇದೃಶೈಃ ಕವಿಭಿರೇವ ಕೇವಲಂ ಹಂತ ಪೂಜ್ಯಚರಣೋಽಭ್ಯಪೂಜ್ಯತ |  
ಶರ್ವಶಕ್ರಗುರುಪೂರ್ವದೈವತೈಃ ಅಪ್ಯಲಂ ಸುಸಮಯೋದ್ಗಮೋತ್ಸವೇ ||  
೯.೨೭ ||

ನಿಮ್ಮಭೂರಿವ ಸತೀಃ ಪ್ರಜಾ ವ್ರಜನ್ ವಾರಿದರ್ತುರಶನೈರಪೂರಿ ಸಃ |

ಪ್ರಾಜ್ಯತಾಪಹರದರ್ಶನಾಂಬುನಾ ತುಂಗದೇಶಮಿವ ದುರ್ಜನಂ ತು ನೋ ||  
೯.೨೮ ||

ಕರ್ಮಭಿಃ ಸಕಲಲೋಕಕೌತುಕೈಃ ಮಾನಿತಃ ಪಥಿ ಜನೈಃ ಸಮಾಗತಃ |  
ಸನ್ನನಾಮ ಶಿವನಾಮಕೀರ್ತನಂ ರಾಜತಾಸನಪುರೇ ವಿರಾಜಿತಮ್ || ೯.೨೯ ||

ಅಚ್ಯುತಪ್ರಮತಿರಚ್ಯುತಪ್ರಿಯಂ ತಂ ದಶಪ್ರಮತಿಮಾಗತಂ ತದಾ |  
ವಂದಮಾನಮವಲೋಕ್ಯ ಯಾಂ ಮುದಂ ಪ್ರಾಪ್ತವಾಂಸ್ತದವಧಿರ್ನ ವಿದ್ಯತೆ ||  
೯.೩೦ ||

ಪ್ರೀತಿಮಾರ್ಯಯತಿರುತ್ತಮಾಂ ಪುರಾ ಪ್ರೇಷಿತಾಪ್ರತಿಮಭಾಷ್ಯದ್ಯುಗ್ ಯಯೌ  
|  
ಅಪ್ಯತೋಽತಿಶಯಿನೀಂ ಶುಚಿಸ್ಮಿತಂ ತಂ ವಿಲೋಕ್ಯ ಸುಚಿರಾದ್ ದಿದೃಕ್ಷಿತಮ್  
|| ೯.೩೧ ||

ಪೂರ್ಣದೃಷ್ಟಿಜಲಧೇರ್ಗೃಹೀತವಾನ್ ಭಾಷ್ಯಸಂಜ್ಞಮಮೃತಂ  
ಸುಖಾವಹಮ್ |  
ಚಿತ್ರಮೇಷ ಯತಿರಾಡ್ಧನಾಘನೋ ಗ್ರಾಹಯಂಶ್ಚ ಮನುಜಾನ್ ಮುಮೋಚ  
ನೋ || ೯.೩೨ ||

ಸಾನುನೀತಿರಥ ನೀತಿಮಾನಯಂ ಭಾಷ್ಯಸದ್ಗುಣಗಣಾನವರ್ಣಯತ್ |  
ಶೋಭನಾಯ ಗುರವೇ ಸ್ವಭಾವತಃ ಕಾಲತಃ ಕುಮತಲೀನಬುದ್ಧಯೇ || ೯.೩೩  
||

ಉಕ್ತಿಭಿಸ್ತಮಸಕೃತ್ ಸುಯುಕ್ತಿಭಿಃ ಬೋಧಯನ್ ಬಹಳಧೀಃ ಪ್ರಸಂಗತಃ |  
ಸ್ಥೇಯಸೋ ಭಿಷಗಿವಾಸ್ಯ ಹೃದ್ಗತಂ ಮೂಲದೋಷಮರುಚೇರಚಿಂತಯತ್ ||  
೯.೨೪ ||

ದಕ್ಷಪಕ್ಷವಿಹೃತೇನ ತಾಡಯನ್ ಭೀಷಯನ್ ಸಮಧಿಕಸ್ವರಶ್ರಿಯಾ |  
ಹಂಸರಾಟ್ ಕಲಿಮಲಂ ನಿರಾಕರೋದೇಕದೃಷ್ಟಿಮಿವ ಮಾನಸಾದ್ ಗುರೋಃ ||  
೯.೨೫ ||

ನಿಷ್ಕಳಂಕಮಿವ ಚಂದ್ರಮಂಡಲಂ ಪುಂಡರೀಕಮಿವ ಫುಲ್ಲತಾಂ ಗತಮ್ |  
ವಾರಿ ಶಾರದಮಿವ ಪ್ರಸಾದವತ್ ಚಿತ್ತಮಚ್ಯುತಮತೇರ್ಭೃಶಂ ಬಭೌ ||  
೯.೨೬ ||

ಆನನಂದ ಸ ಹಿ ಮಧ್ವಶಾಸ್ತ್ರಮಾಕರ್ಣಯನ್ ಕುಸಮಯಾಗ್ರಹೀ ಪುರಾ |  
ಮೋಹಪೀತಲವಣೋದಕೋ ಮುಹುಃ ಪ್ರಾಕ್ ಪಿಪಾಸುರಮೃತಂ ಪಿಬನ್ನಿವ ||  
೯.೨೭ ||

ವಿಸ್ತೃತಾಂತರವಿಯತ್ಪದೌ ಯತೀ ಆಸ್ಯತಾಂ ಸುಸಮಯಪ್ರಕಾಶನಾತ್ |  
ತೌ ಯಥಾ ವಿಧುರವೀ ಅಹೋ ಅಹೋರಾತ್ರಮಪ್ಯುರುತಮೋ  
ನೃಮೋಹಕಮ್ || ೯.೨೮ ||

ಸಜ್ಜನಾನ್ ಸಹ ಮಹಾದರೇಣ ನೃನ್ ಪಾಪಿನಾಂ ಪ್ರಕೃತಿತೋಽಪ್ರಿಯಾಕೃತಿ |  
ದಾರುಣಾಘಗಣದಾರಣಂ ಸ್ಮ ಸ ಗ್ರಾಹಯತ್ಯಪಿ ಸುದರ್ಶನದ್ವಯಮ್ ||

೯.೩೯ ||

ನನ್ವನನ್ಯಶರಣಾತ್ಮನಾಂ ಸತಾಂ ಸಿದ್ಧಿವಿಘ್ನಮುಖಿದೋಷಭೇಷಜಮ್ |  
ಐಚ್ಛದಚ್ಛಲದಯೋದಯಾದಯಂ ರೂಪ್ಯಪೀಠಪುರಗಃ ಕದಾಚನ || ೯.೪೦ ||

ಗೋಪಿಕಾಪ್ರಣಯಿನಃ ಶ್ರಿಯಃಪತೇಃ ಆಕೃತಿಂ ದಶಮತಿಃ ಶಿಲಾಮಯೀಮ್ |  
ಶಿಷ್ಯಕೈಸ್ತ್ರಿಚತುರೈರ್ಜಲಾಶಯೇ ಶೋಧಯನ್ನಿಹ ತತೋ ವ್ಯಗಾಹಯತ್ ||  
೯.೪೧ ||

ಸ್ವಶ್ವನಾದ್ಭಗವತೋಽತಿಪಾವನಾತ್ ಸನ್ನಿಧಾನಪದತಾಂ ಗತಾಂ ಹರೇಃ |  
ತ್ರಿಂಶದುದ್ಯತನರೈಃ ಸುದುರ್ಧರಾಂ ಲೀಲಯಾಽನಯದಿಮಾಮಸೌ ಮಠಮ್ ||  
೯.೪೨ ||

ಮಂದಹಾಸಮೃದುಸುಂದರಾನನಂ ನಂದನಂದಾನಮತೀಂದ್ರಿಯಾಕೃತಿಮ್ |  
ಸುಂದರಂ ಸ ಇಹ ಸನ್ಯಧಾಪಯದ್ ವಂದ್ಯಮಾಕೃತಿ ಶುಚಿಪ್ರತಿಷ್ಠಯಾ ||  
೯.೪೩ ||

ಮಾನಿನೋಽಪಿ ಹಿ ವಶೀಚಕಾರ ಯೋ ದೈವತಪ್ರತಿಭಯಾಽಽತ್ಮನಃ ಖಿಲಃ |  
ಯಾಯಜೂಕಗುಣಮಾತ್ಮನಃ ಸ್ಮರನ್ ಯೋ ಜರಾಘಟಿತಗೋತ್ರ ಉಚ್ಯತೇ ||  
೯.೪೪ ||

ಆತ್ಮನಃ ಪ್ರಿಯತಮಕ್ರತೋರಮುಂ ಪಾಪಪೂರುಷಮವೇತ್ಯ ಘಾತುಕಮ್ |  
ತಂ ನಿರಸ್ಯ ಜನಮಪ್ಯಥಾಹಿತಂ ಸರ್ವಭೂಧರಸಮರ್ಥಪೂರ್ವಕಮ್ ||



೯.೪೫ ||

ವಿಶ್ವವಿಸ್ಮಯಕರಃ ಸ್ವತೇಜಸಾ ವಂದ್ಯಮಾನಚರಣಃ ಪುನರ್ಜನ್ಮೈಃ |  
ಚಿತ್ರದಿಗ್ವಿಜಯಕೀರ್ತ್ಯಕೀರ್ತಿಮಾನ್ ಮೋದಯನ್ನನುದಿನಂ ನಿಜಾಃ ಪ್ರಜಾಃ ||  
೯.೪೬ ||

ವಾಸುದೇವದಯಿತೋ ಮಹಿಷ್ಯಧೀಃ ವಾಸುದೇವಮಥ ಸಾಧ್ವಯಾಜಯತ್ |  
ಧರ್ಮಸೂನುಮಿವ ಧಾರ್ಮಿಕಂ ಪುರಾ ಭೀಮಮೂರ್ತಿರಯಮೇವ  
ಭೂಸುರಮ್ || ೯.೪೭ ||

ಯಾಜ್ಯಯಾ ಸಮುಚಿತಾನುವಾಕ್ಯಯಾ ಸಪ್ರವರ್ಗ್ಯವಿಭವೈರಭಿಷ್ಠವೈಃ |  
ವಿಶ್ವವೇತ್ತುರನುಜೋಽತ್ರ ಹೋತೃತಾಂ ಪ್ರಾಪ್ಯ ದೈವತತತೀರತೋಷಯತ್ ||  
೯.೪೮ ||

ಸ ಪ್ರಯುಜ್ಯ ನಿಶಿತಾ ನಿಶಾತಧೀಃ ವೈಶ್ವದೇವವರಶಸ್ತ್ರಸಂತತೀಃ |  
ರಾಕ್ಷಸಾಸುರನಿರಾಸಕೃತ್ ಸುರಾನ್ ವೀರವರ್ಯ ಇವ ಭಾಗಮಾಪಯತ್ ||  
೯.೪೯ ||

ವಾಯುನಾ ತ್ರಿರಪಿ ಪೂರ್ವಪಾಯಿನಾ ಸರ್ವದೈವತಜಿತಾ ತರಸ್ವಿನಾ |  
ಯೋಽಪರೋಕ್ಷವಪುಷಾಽಪ್ಯಪೇಕ್ಷಿತಃ ಕೋಽತ್ರ ವರ್ಣಯತಿ ತಂ  
ಮಹಾಕೃತುಮ್ || ೯.೫೦ ||

ಬ್ರಹ್ಮವೇದನನಿವಿಷ್ಟಚೇತಸಾಂ ಕರ್ಮ ತತ್ರ ಕರಣಾಂತರಂ ಭವೇತ್ |

ಜ್ಞಾಪಯನ್ನಿತಿ ಪರಾತ್ಮವೇದಕಃ ಕರ್ಮ ಧರ್ಮಮಪಿ ಸ ಹ್ಯಚೀಕರತ್ || ೯.೫೧ ||

ಯಾನಿಯಾನಿ ಚರಿತಾನಿ ಯಾನಿಯಾನೀರಿತಾನಿ ಚ ಮನೋಹರಾಣ್ಯಹೋ |  
ತಾನಿತಾನಿ ಚ ವಿತಾನಿಚೇತಸೋ ವಿಶ್ವವಿಸ್ಮಯಕರಾಣಿ ಭಾಂತಿ ಹಿ || ೯.೫೨ ||

ಸರಸ್ವತೀವೃತ್ತಿಕರೀಃ ಶರೀರಿಣಾಂ ಅತೀತ್ಯ ಬಹ್ವೀಃ ಸಮತೀತಗೋತ್ರಕಃ |  
ಪುರೇವ ಕೃಷ್ಣಪ್ರಿಯಮಾಪದಶ್ರಮಂ ಪೃಥುಪ್ರಬೋಧಃ  
ಪುನರುತ್ತಮಾಶ್ರಮಮ್ || ೯.೫೩ ||

ಸಹಭೋಗಮನನ್ಯಲಭ್ಯಮಸ್ಮೈ ಹನುಮದ್ರೂಪವತೇ ದದೌ ಪುರಾ ಹಿ |  
ಅನವೇಕ್ಷ್ಯ ಪರಂ ಸ್ವಭೀಷ್ಟಕರ್ತ್ರೇ ಪ್ರತಿದಾತುಂ ಹರಿಯೈಧಯತ್ ತಮೇವ ||  
೯.೫೪ ||

ಪ್ರಣಮ್ಯ ಗುರುಮಾದರಾದಧ ನಿಯೋಗತೋ ಯೋಗ್ಯತಃ  
ಸ ತಸ್ಯ ಜಗತಾಂ ಹಿತಂ ವಿದಧತೋ ಗತಃ ಸಾನುಗಃ |  
ಮಹಿಷ್ಯಹೃದಯೋ ಮಹಾಮಹಿಮಸಿಂಧುರಾನಂದತೋ  
ನಿಜೈರಭಿಗತೋಽನಮದ್ ರಜತಪೀಠವಾಸಂ ಹರಿಮ್ || ೯.೫೫ ||

|| ಇತಿ ಶ್ರೀಮತ್ಕುಲತಿಲಕ ತ್ರಿವಿಕ್ರಮಪಂಡಿತಾಚಾರ್ಯಸುತ  
ನಾರಾಯಣಪಂಡಿತಾಚಾರ್ಯವಿರಚಿತೇ ಶ್ರೀಮಧ್ವವಿಜಯೇ  
ಆನಂದಾಂಕಿತೇ ನವಮಃ ಸರ್ಗಃ ||